



અરજી સ્વીકાર્યા તારીખ	૦૧/૦૧/૨૦૨૫
અરજી નોંધ્યા તારીખ	૦૧/૦૧/૨૦૨૫
અરજી નિકાલ કર્યા તારીખ	૧૭/૦૪/૨૦૨૬
સમયગાળો	વર્ષ- માસ- દિન ૦૧ - ૦૩ - ૧૬

નામદાર મજુર અદાલત નં.૨ જામનગરના પ્રિસાઈડીંગ
ઓફિસરશ્રી સમક્ષ, જામનગર.

રેકૉર્ડ્સ (ટી) નં.૧૦/૨૦૨૫

આંક - ૧૪

પ્રથમ પક્ષકારો : સંસ્કાર મેટલ ઈન્ડસ્ટ્રીઝ,
ઈન્દીરા રોડ, એરફોર્સ ગેટ પાસે,
શંકર ટેકરી, ડગુજરાત ઈન્ડસ્ટ્રીયલ પાસે,
ઉદ્યોગનગર, પ્લોટ નં.૫૩/૧/સી, જામનગર.

વિરુદ્ધ

બીજા પક્ષકાર : ઈશાક ઉર્ફે આમીન મુસા ગંઢાર,
ઘરાનગર-૧, હુશેની ચોક, જામનગર.
C/O. મજુર સેવા સંઘ, જામનગર.

વિષય : ઔદ્યોગિક વિવાદ અધિનિયમ ૧૯૪૭ ની કલમ-૧૦(૧)
અન્વયે ન્યાય નિર્ણય બાબત.

પ્રથમ પક્ષકાર તરફે : એક તરફી

બીજા પક્ષકાર તરફે : વિ.પ્રતિનિધિ શ્રી એચ.એચ.દેદા

-:: એ વોર્ડ ::-

(૧) હાલનાં રેકૉર્ડ્સનાં કામે આ એવોર્ડમાં સગવડતા અને સરળતા ખાતર પ્રથમ પક્ષકાર અને બીજા પક્ષકારને અનુક્રમે "સામાવાળા" અને "અરજદાર"તરીકે સંબોધવા માં આવેલા છે.

(૨) આ કામે અરજદારને સામાવાળાએ નોકરીમાંથી છૂટા કરી દેતા મદદનીશ શ્રમ આયુક્તશ્રી, દેવભુમિ ધ્વારકા સમક્ષ વિવાદ ઉત્પન્ન કરેલ અને તે કાર્યવાહીમાં સમાધાન નહીં થતાં સદરહુ વિવાદ મદદનીશ શ્રમ આયુક્ત, જામનગરનાં હુકમ ક્રમાંક : એ.કે.એચ. એલ.સી./આર.એ.જે./૧૦૧/૨૦૨૪ પત્ર ક્રમાંક મશ્રઆ/જામ/૨૦૨૪/૫૦૫૭, તા.૨૪/૦૩/૨૦૨૩ ના પત્રથી અત્રેની કોર્ટને ન્યાય નિર્ણય અર્થે સુપરત કરેલ. જેની અનુસૂચિ નીચે મુજબ છે.

-: અનુસૂચિ :-

ઈશાક ઉર્ફે આમીન મુસા ગંઢારને તા.૦૧/૦૨/૨૦૨૪ થી કોઈપણ જાતના વાંક ગુન્હા કે કસુર વગર નોકરીમાંથી છૂટા કરેલ છે. આથી પડેલા રોજ ભરપાઈ કરી સળંગ નોકરીથી કામે લેવા જોઈએ કે કેમ ?

(૩) આ કામે પક્ષકારોને નોટીસ કાઢતા અરજદાર પક્ષે તેમના વિ.પ્રતિનિધિ શ્રી એચ.એચ.દેદાએ હાજર થઈ તેમનું અધિકાર પત્ર રજૂ કરેલ છે.

(જ.૧) આ કામમાં અરજદારે આંક-૩ થી માંગણાનું નિવેદન રજૂ કરેલ, જેની ટૂંકમાં હકીકત એવી છે કે, અરજદાર સામાવાળાને ત્યાં તા.૦૧/૦૪/૨૦૦૪ થી મશીન ઉપરના કારીગર તરીકે સતત સળંગ ૨૪૦ દિવસ કરતા વધુ સમયથી માસિક રૂ.૪૦૦/- ના પગારથી ખંત પ્રમાણિકતા અને વફાદારી પૂર્વક એકધારી સળંગ નોકરી કાયમી ધોરણે કરતા હતા. સામાવાળા ધ્વારા અરજદારને વેતનચીઠ્ઠી કે હાજરી કાર્ડ આપતા નહીં. માલિકે રાખવા જોઈતા કાયદેસરના રેકર્ડ રાખતા નહીં. હકક રજા, અઠવાડીક રજા કે બોનસ ચુકવેલ નથી. કોઈપણ જાતના વાંક ગુનહા કે કસુર વિના તેમજ કોઈપણ જાતની કાયદેસરની કાર્યવાહી કર્યા વગર માત્ર મૌખિક રીતે જાણ કરી અરજદારને તા.૦૧/૦૨/૨૦૨૪ ના રોજ છૂટા કરેલ છે. અરજદારે વધુમાં જણાવેલ છે કે, ત્યારબાદ માલિકને રૂબરૂ મળી ફરી કામ ઉપર લેવા વિનંતી કરવા છતાં માલિકે કોઈ દાદ નહીં આપતા નાછુટકે કામદારે તા.૦૮/૦૭/૨૦૨૪ ના રોજ રજી.એ.ડી.ના પત્રથી માંગણાની નોટીશ આપેલ. જેનો સામાવાળાએ જવાબ આપેલ નહીં કે અરજદારને નોકરી પર લીધેલ નહીં. તેથી કામદારે મજૂર કમિશનરશ્રીને ફરીયાદ કરેલ. જેથી સદર રેફરન્સ અત્રેની અદાલત સમક્ષ ઉપસ્થિત થયેલ છે.

(જ.૨) અરજદારે વધુમાં જણાવેલ છે કે, સામાવાળાએ અરજદારને નોકરીમાંથી છૂટા કર્યા ત્યારે અરજદાર જે પ્રકારની કામગીરી કરતા હતા તે જ પ્રકારની કામગીરી કરતા અને અરજદારથી પાછળ નોકરીમાં દાખલ થયેલા અન્ય જુનિયર કામદારો માલિકને ત્યાં કામ ઉપર ચાલુ હતા. તેમજ અરજદારને છૂટા કરી તુરંત જ અરજદારની જગ્યાએ નવા

કામદારની ભરતી કરી દીધેલ છે અને તે કામદારો માલિકને ત્યાં કામ પર ચાલુ જ છે. સામાવાળાએ અરજદારને નોકરીમાંથી છૂટા કર્યા બાદ અરજદારે અન્યત્રે નોકરી મેળવવા પ્રયાસ કરવા છતાં ક્યાંય નોકરી મળેલ નથી.

(જ.૩) અરજદારે વધુમાં દાદ માંગી જણાવેલ છે કે, સામાવાળા સંસ્થાનું કૃત્ય તદ્દન ગેરવ્યાજબી, કુદરતી ન્યાય ના સિધ્ધાંતો વિરુદ્ધનું તેમજ આઈ.ડી.એક્ટની જોગવાઈઓ વિરુદ્ધનું હોવાનું જાહેર કરવા અરજ ગુજારેલ છે. તેમજ અરજદારને તા.૦૧/૦૨/૨૦૨૪ ના રોજથી એટલે કે સામાવાળાએ અરજદારને નોકરીમાંથી છૂટા કર્યા તારીખથી નામદાર કોર્ટ નો હુકમ થાય ત્યાં સુધી સમયના પડેલા દિવસોના પૂરેપૂરા પગાર સાથે સળંગ અને પૂર્વવત નોકરીની મૂળ જગ્યાએ પુનઃસ્થાપિત કરવા સામાવાળાને હુકમ કરવા દાદ માંગેલ છે. વિશેષમાં અરજદારે પડેલા રોજના પગારની તકરાર કાયમી રાખી અને કામદાર અત્યારે પણ સામાવાળાને ત્યાં કામ ઉપર ચડી જવા તૈયાર હોવાનું જણાવી રેફરન્સનો ખર્ચ રૂ.૧૦૦૦/- સામાવાળા સંસ્થા પાસેથી વસુલ અપાવવા રજૂઆત કરેલ છે.

(૫) સામાવાળા-સંસ્થાઓને આંક-૫ થી નોટીસ કાઢતા સામાવાળાને આંક-૬ થી નોટિસ રીફ્યુઝડના શેરા સાથે પરત આવેલ. ત્યારબાદ સામાવાળાની સતત ગેરહાજરી હોવાના અરજદાર તરફે આંક ૭ થી સામાવાળાનો જવાબનો હકક બંધ કરવાની અરજી આપેલ તે મંજૂર કરી સામાવાળાનો જવાબનો હકક બંધ કરવાનો હુકમ કરેલ છે.

(૬) અરજદારે તેની અરજીના સમર્થનમાં આંક ૮ થી અરજદારનું

સોગંદનામું રજુ કરેલ તથા આંક-૯ ના દસ્તાવેજી પુરાવા લીસ્ટથી સામાવાળાને આપેલ ડીમાન્ડ નોટીસ તથા ડીમાન્ડ નોટીસનું પરત આવેલ રજી.એડી.કવર રજુ રાખેલ છે. ત્યારબાદ આ કામે સામાવાળાને નોટીસ બજી જવા છતાં સામાવાળા તરફે ઉલટ તપાસ માટે કોઈ હાજર ન રહેતા, અરજદાર તરફથી અરજદારની ઉલટ તપાસનો હકક બંધ કરવા માટે આંક -૧૦ થી અરજી આપતા અરજદારની ઉલટતપાસનો હકક બંધ કરવાનો હુકમ કરવામાં આવેલ. ત્યારબાદ અરજદાર તરફે આંક -૧૧ થી પુરાવો પુરો થયાની પુરસીસ રજૂ કરેલ છે. ત્યારબાદ અરજદાર તરફે સામાવાળાનો પુરાવાનો હકક બંધ કરવા માંગણી કરતી આંક-૧૨ ની અરજી આપતા સામાવાળાનો પુરાવાનો હકક બંધ કરવાનો હુકમ કરવામાં આવેલ છે.

(૭) અરજદાર તરફે વિધ્વાન પ્રતિનિધિશ્રી એચ.એચ.દેદાએ દલીલમાં તેમના માંગણાના નિવેદનની હકિકતોનું પુનરાવર્તન કરીને દલીલો કરેલ છે, ત્યારબાદ અરજદાર તરફે સામાવાળાની દલીલનો હકક બંધ કરવા માંગણી કરતી આંક ૧૩ ની અરજી આપતા નામદાર કોર્ટ દ્વારા સામાવાળાનો દલીલનો હકક બંધ કરવાનો હુકમ કરેલ છે.

(૮) આ કામે ઉપરોક્ત અરજદાર પક્ષ નિવેદન, રજૂ મૌખિક-દસ્તાવેજી પુરાવાઓ, દલીલો લક્ષમાં લેતા આ રેફરન્સના ન્યાય નિર્ણય માટે આ અદાલત સમક્ષ નીચે મુજબના મુદ્દાઓ ઉપસ્થિત થાય છે.

-:: મુદ્દાઓ ::-

૧. શું આ કામના અરજદારને તા.૦૧/૦૨/૨૦૨૪ ના રોજ સામાવાળાએ ગેરવ્યાજબી, કુદરતી ન્યાયના સિધ્ધાંતો

વિરુદ્ધ તેમજ આઈ.ડી. એક્ટની કલમો નુ છડેચોક ભંગ કરીને સામાવાળા ઓએ ગેરકાયદેસર રીતે નોકરી માંથી છૂટા કરેલા છે ?

૨. શું આ કામના અરજદાર પડેલા દિવસોના પગાર સહિત નોકરીમાં પુનઃસ્થાપિત થવાની દાદ કે અન્ય કોઈ દાદ મેળવવા હક્કદાર છે ?

૩. શું હુકમ ?

(૯) ઉપરોક્ત મુદાઓ અંગે મારા નિર્ણયો તથા તેના કારણો નીચે મુજબ છે.

૧. હકારમાં

૨. અંશતઃ હકારમાં

૩. આખરી હુકમ મુજબ

—:: કા ૨ ળો ::—

મુદા નં.૧ અને ૨ :-

(૧૦) આ કામે મુદા નં. ૧ અને ૨ ની હકિકતો પરસ્પર એકબીજા સાથે અતુટ રીતે સંકળાયેલી હોઈ, બિન જરૂરી પુનરાવર્તન ટાળવાનાં હેતુસર આ બંને મુદાઓની ચર્ચા સંયુક્ત રીતે કરવામાં આવેલ છે.

(૧૧) આ કામે અરજદાર કોઈપણ દાદ મેળવવા હક્કદાર છે તે સાબિત કરવા માટે પ્રથમ તેઓએ સામાવાળાના કામદાર હોવાનું અને ત્યારબાદ ૨૪૦ દિવસ સળંગ નોકરી કરેલ હોવાનું અને ત્યારબાદ તેઓને ગેરકાયદેસર રીતે છૂટા કરેલ હોવાની હકિકત પુરવાર કરવાની રહે છે.

આ કામમાં અરજદારનાં માંગણાનાં નિવેદનની હકિકત

જોવામાં આવે તો અરજદાર સામાવાળાને ત્યાં છેલ્લા વીસ વર્ષથી ફોઝીંગ મશીનના કામદાર તરીકે સળંગ ૨૪૦ દિવસ કરતા વધુ સમયથી રોજના રૂ.૪૦૦/-ના પગારથી ખંત પ્રમાણીકતા અને વફાદારી પૂર્વક એકધારી સળંગ નોકરી કાયમી ધોરણે કરતા હતા. કોરા કાગળો તથા વાઉચરોમાં સહી કરાવતા અને એક જ જગ્યાએ અલગ અલગ નામથી કારખાના ચલાવે છે. માલીકે રાખવા જોઈતા કાયદેસરના રેકર્ડ રાખતા નથી. હક્ક રજા, અઠવાડીક રજા કે બોનસ ચુકવેલ નથી. વેતનચીઠ્ઠી કે હાજરી કાર્ડ આપતા નથી. મીનીમમ વેઈઝ કરતા ઓછુ વેતન ચુકવતા હતા. જે અંગેની માંગણી કરત કોઈપણ જાતના વાંક ગુના કે કસુર વિના તેમજ કોઈપણ જાતની કાયદેસરની કાર્યવાહી કર્યા વગર માત્ર મૌખિક રીતે જાણ કરી તા.૦૧/૦૨/૨૦૨૪ ના રોજ છુટા કરેલ છે.

હવે આ કામમાં અરજદાર તરફે આંક-૮ થી મૌખિક પુરાવો રજૂ કરેલ છે, પરંતુ સામાવાળાઓ હાજર નથી રહેતા તેઓનો ઉલટ તપાસ નો હક્ક બંધ થયેલ છે. ત્યારબાદ સામાવાળાઓનો પુરાવો રજૂ કરવાનો હક્ક પણ બંધ થયેલ છે. અરજદારે રજૂ કરેલ આંક ૮ નું પુરાવાનું સોગંદનામું જોવામાં આવે તો તેમાં માંગણાનાં નિવેદનની હકિકતોને દોહરાવેલ છે તથા વધુમાં જણાવેલ છે કે, અરજદાર સામાવાળાઓને ત્યાં વીસ વર્ષથી ફોઝીંગ મશીનના કામદાર તરીકે સળંગ ૨૪૦ દિવસ કરતા વધુ સમયથી રોજના રૂપિયા ૪૦૦/-ના પગારથી ખંત પ્રમાણીકતા અને વફાદારી પૂર્વક એકધારી સળંગ નોકરી કાયમી ધોરણે કરતા હતા. વધુમાં અરજદાર જણાવે છે કે, માલિકને રૂબરૂ મળી ફરી કામ ઉપર લેવા મૌખિક વિનંતી કરેલ છતાં માલિકે દાદ દીધેલ નથી. તેથી અંતે કામદારે

તા.૦૮/૦૭/૨૦૨૪ ના રોજ રજી. એ.ડી.ના પત્રથી માંગણીની નોટીસ આપેલ. જે માલિકે લેવાની ના પાડતાં રીફ્યુઝ ના શેરા સાથે પરત આવેલ અને આ સંજોગોમાં અરજદાર સામાવાળી સંસ્થામાં ફોર્જીંગ મશીનના કામદાર તરીકે નોકરી કરતા હોવાની હકીકત પુરવાર થાય છે.

વધુમાં તે કામગીરી જોતાં તેનો સમાવેશ આઈ.ડી.એક્ટ અન્વયે કલમ-૨(એસ) માં કરવામાં આવેલ કામદારની વ્યાખ્યામાં થાય છે, જેથી અરજદાર કલમ-૨ (એસ) મુજબનાં કામદાર હોવાની હકીકત પુરવાર થાય છે.

(૧૨) ત્યારબાદ હવે આ કામનાં અરજદારે આઈ.ડી.એક્ટની કલમ-૨૫(બી) (૧) મુજબ અતુટ રીતે સળંગ નોકરી કરેલ છે કે કેમ? અથવા તો કલમ-૨૫(બી)(૨) મુજબ નોકરીમાંથી છૂટા કર્યાનાં અગાઉ ના ૧૨ માસમાં ૨૪૦ દિવસ ઉપરાંતથી સળંગ નોકરી કરેલ છે કે કેમ? તે હકીકત જોવાની રહે છે.

આ કામનાં અરજદારનાં કથન મુજબ તેઓ વીસ વર્ષ ઉપરાંતથી સામાવાળી સંસ્થામાં ફોર્જીંગ મશીનના કામદાર તરીકે કામ કરતા હતા અને તેઓને તા.૦૧.૦૪.૨૦૨૪ ના રોજ ગેરકાયદેસર રીતે છૂટા કરવામાં આવેલ હતા. જ્યારે સામાવાળાએ આ કામમાં કોઈ લેખિત જવાબ કે પુરાવો રજૂ કરેલ નથી એટલે કે તે હકીકતને પડકારેલ નથી કે ઈન્કાર કરેલ નથી. હાલનાં કામમાં અરજદારે તેના સોગંદનામામાં તેઓએ વીસ વર્ષ ઉપરાંતથી ફોર્જીંગ મશીનના કામદાર તરીકે કામગીરી કરતા હોવાનું કથન કરેલ છે અને ગેરકાયદેસર રીતે તા. ૦૧.૦૪.૨૦૨૪ નાં રોજ મૌખિક હુકમથી છૂટા કરેલ તેવું જણાવેલ છે. આમ, અરજદારે સોગંદ

ઉપરની સરતપાસમાં જે હકિકત જણાવેલ છે તેની સામાવાળાએ હાજર રહીને ઉલટ તપાસ કરેલ ન હોઈ તે કારણસર તેમની સામે વિરુદ્ધનું અનુમાન કરવાનું રહે છે અને તે આધારે અરજદારે તેઓને છૂટા કર્યા અગાઉ વીસ વર્ષ કરતા વધારે સમયથી કલમ ૨૫(બી)(૧) ની જોગવાઈ મુજબ સળંગ નોકરી કરેલ હોવાની હકિકત પુરવાર થાય છે.

(૧૩) હવે અરજદારને સામાવાળાએ ગેરકાયદેસર રીતે છૂટા કરેલ છે કે કેમ? તે હકિકત જોવાની રહે છે, તે માટે આઈ.ડી.એક્ટની કલમ-૨૫(એફ) ની જોગવાઈઓ અત્રે નોંધવી જરૂરી છે.

૨૫ (એફ) :- કામદારોની છટાણીની પુર્વ શરતો.

કોઈ માલિક હેઠળ ઓછામાં ઓછી એક વર્ષની અખંડ નોકરી કરી હોય એવા કોઈ ઉદ્યોગમાં કામે રાખેલા કામદારની છટાણી:

- (ક) તે કામદારને છટાણીનાં કારણો દર્શાવતી એક મહિનાની લેખિત નોટીસ આપવામાં આવી ન હોય અને નોટીસની મુદત પુરી ન થઈ હોય અથવા તે કામદારને એવી નોટીસને બદલે નોટીસની મુદત સુધીનું વેતન આપવામાં ન આવે ત્યાં સુધી : પરંતુ,
- (ખ) તે કામદારને છટાણી વખતે અખંડ નોકરીનાં દરેક વર્ષ માટે અથવા છમહિનાથી વધુ હોય તેવા તેના ભાગ માટે પંદર દિવસનાં સરેરાશ પગાર જેટલું વળતર આપવામાં ન આવે ત્યાં સુધી અને
- (ગ) સમુચિત સરકાર ઉપર અથવા તે સરકાર ગેઝેટમાં જાહેરનામું પ્રસિધ્ધ કરીને, નિર્દિષ્ટ કરે તેવા સત્તાધિકારી ઉપર ઠરાવેલી રીતે નોટીસ બજાવવામાં ન આવે ત્યાં સુધી, કરી શકશે નહીં.

ઉપરોક્ત જોગવાઈ મુજબ અરજદારને સામાવાળાએ છટાણી કરેલ છે કે કેમ? તે હકિકતની ચર્ચા કરવાની રહે છે અને તે માટે છટાણીની વ્યાખ્યા કલમ-૨(૦૦) માં કરેલ છે તે નોંધવી જરૂરી બને છે.

કલમ-૨(૦૦) 'છટાણી' એટલે શિસ્તનાં પગલા તરીકે કરેલી શિક્ષારૂપે હોય તે સિવાય બીજી રીતે ગમે તે કારણસર માલિકે કરેલી કોઈ કામદાર ની નોકરીની સમાપ્તિ, પણ તેમાં નીચેનાનો સમાવેશ થતો નથી.

(એ) કામદારની સ્વેચ્છાપુર્વકની નિવૃત્તિ અથવા

(બી) માલિક અને સંબંધિત કામદાર વચ્ચેનાં રોજદાર કરારમાં તે માટે શરત હોય તો નિવૃત્તિ વચે પહોંચતા કામદારની નિવૃત્તિ, અથવા

(બીબી) માલિક અને સંબંધિત કામદાર વચ્ચેનાં રોજગારનાં કરાર પુરો થયે તાજો ન કરવાનાં અથવા તેમાં જણાવેલી તે માટેની શરત હેઠળ આવા કરારની સમાપ્તિનાં કારણે કામદારની નોકરીની સમાપ્તિ અથવા

(સી) માંદગીનાં કારણે કોઈ કામદારની નોકરીની સમાપ્તિ:

(૧૪) આ કામમાં અરજદારનાં કથન મુજબ સામાવાળાએ તેઓને તા.૧/૦૪/૨૦૨૪ નાં રોજ ગેરકાયદેસર રીતે નોકરીમાંથી છૂટા કરેલ.

આ કામે સામાવાળાએ હાજર રહીને અરજદારની સરતપાસ ની કોઈ ઉલટતપાસ કરેલ નથી કે તેમનાં તરફેથી સ્વતંત્ર પુરાવો રજૂ કરેલ નથી. આ સંજોગોમાં અરજદારે જે કથન કરેલ છે અને તેના સમર્થન

માં સરતપાસનું સોગંદનામું રજૂ કરેલ છે, તે બિનપડકારાયેલ છે, આ સંજોગોમાં અરજદારને તા.૦૧.૦૪.૨૦૨૪ નાં રોજ મૌખિક હુકમથી છૂટા કરેલ હોવાની હકિકત પુરવાર થાય છે. ત્યારે અરજદારને કલમ ૨૫(એફ) ની આજ્ઞાત્મક જોગવાઈનું પાલન કર્યા સિવાય નોકરીમાંથી છૂટા કરેલ હોવાની હકિકત પુરવાર થતી હોઈ, જેથી મુદ્દા નં.૧ નો જવાબ તે રીતે "હકારમાં" આપવામાં આવે છે.

(૧૫) હવે અરજદારને શું દાદ મળવાપાત્ર છે તેની ચર્ચા કરવાની થાય છે. આ કામમાં અરજદારને સામાવાળાએ નોકરીમાંથી તા.૦૧.૦૪.૨૦૨૪ ના રોજ છૂટા કર્યા ના અગાઉ ૨૦ વર્ષ કરતા વધારે સમયથી ફરજ બજાવેલ છે. તે સંજોગોમાં તેઓએ સામાવાળી સંસ્થામાં ૨૦ વર્ષ કરતા વધારે સમય સળંગ કામગીરી કરેલ છે. પરંતુ આ કામે અરજદારની ઉંમર જોવામાં આવે તો હાલ ૪૧ વર્ષ હોય કોઈ પણ વ્યક્તિ લાંબો સમય કામ વગર બેસી રહે તે માનવાને કારણ નથી. તે સંજોગોમાં હાલના કેસમાં અરજદારને પુનઃસ્થાપિત કરવાનો કોઈ પશ્ચ ઉપસ્થિત થતો નથી.

(૧૬) હવે પડેલ દિવસની ચર્ચા કરવામાં આવે તો અરજદારે તેમના સરતપાસ ના સોગંદનામામાં તેઓને છૂટા કર્યા પછી તેઓએ બીજે નોકરી શોધવા પ્રયત્ન કરેલ, પરંતુ તેઓને નોકરી મળેલ નથી તેવું કથન કરેલ નથી. વધુમાં કોઈપણ વ્યક્તિ લાંબા સમય સુધી કોઈપણ કામ કાજ વગર સતત બેકાર બેસી રહેલ હોય તેવું માની શકાય નહીં. આથી અરજદારને પુનઃસ્થાપિત કરવાના બદલે રૂ.૫૦,૦૦૦/- વળતર પેટે ચુકવવાનો હુકમ કરવાનું ન્યાયોચિત જણાય છે. જેથી મુદ્દા નં.૨ નો

જવાબ તે રીતે "અંશતઃ હકાર" માં ઠરાવી મુદ્દા નં.૩ અંગે નીચે મુજબનો હુકમ કરવામાં આવે છે.

– :: હુ ક મ :: –

૧. આ કામના અરજદારનો હાલનો રેકૉર્ડ્સ અંશતઃ મંજૂર કરવામાં આવે છે.
૨. આ કામના સામાવાળાએ અરજદારને ગેરકાયદેસર રીતે છૂટા કરેલા હોય, સામાવાળાએ અરજદારને પુનઃસ્થાપિત કરવા ના બદલે રૂ.૫૦,૦૦૦/- (અંકે રૂપિયા પચાસ હજાર પુરા) વળતર પેટે ચુકવવાનો હુકમ કરવામાં આવે છે. વધુમાં સામાવાળાએ આ રકમ એવોર્ડ પ્રસિધ્ધ થયેથી દિન ૩૦માં ચૂકવી આપવાની રહેશે.
૩. ખર્ચ અંગે કોઈ હુકમ નથી.
૪. એવોર્ડ પ્રસિધ્ધ થયેથી મજૂર અદાલત (પદ્ધતિ અને કાર્યરીતિ) નિયમો ૧૯૪૭ અન્વયેના પ્રકરણ-૮ ના નિયમ-૩૨ ની જોગવાઈ મુજબ સંબંધિત પક્ષકારને હાલના એવોર્ડની નકલ આપવા નિયમ અનુસાર કાર્યવાહી કરવી.

તા. ૧૭/૦૪/૨૦૨૬
જામનગર

(દીલીપ વૃજલાલ સાવલીયા)
પ્રિસાઈડીંગ ઓફીસર,
મજૂર અદાલત કોર્ટ નં.૨, જામનગર
આઈ.ડી.નં.જીજે-૦૧૨૯૮